



**ARBITRU**

**Dott. Deborah Schembri**

**Seduta ta' nhar it-Tnejn, 27 ta' Novembru, 2023**

**Talba Nru: CCT187/23/DS**

**Annalise Montesin Tanti**

**Vs**

**EPIC Communications Ltd.**

**It-Tribunal**

Ra l-avviż tar-rikorrenti pprezentat fis-17 ta' Ottubru, 2023 fejn talbet illi s-soċjeta' intimata tħallasha mija u ħamsin Ewro (€150) f'rizarċiment ta' ħlas rappreżentanti danni li garrbet meta kien hemm ħsara minn naħa ta' EPIC Communications Ltd. li minħabba fiha hija ma kellhiex reception meta kienet barra minn Malta;

Ra illi s-soċjeta' intimata debitament notifikata bl-avviż tat-talba dahlet risposta fid-10 ta' Novembru, 2023;

Ra l-atti kollha tal-kawża.

Sema' x-xhieda kollha bil-gurament.

**Ikkunsidra**

Illi mill-provi jirriżulta illi r-rikorrenti kkonfermat it-talba tagħha u l-informazzjoni li hemm fiha taht gurament u tat x'xhieda ampja tiegħha, dwar kif graw il-fatti li wasslu biex hija garrbet id-danni sofferti;

Illi jirrizulta illi minhabba hsara minn naha tas-soċjeta' intimata li rrizulta f'nuqqas ta' *network connectivity* l-attriċi ma setghetx tuża l-*mobile* tagħha biex tasal fid-destinazzjoni li xtaqet permezz tal-*metro* u kellha taqbad taxi li swietha sitta u disghin Ewro u hamsin ċenteżmu (€96.50). Hija provat tixtri SIM card li swietha dsatax -il Ewro (€19.00) biex tipprowa tinqeda pero' ndunat illi din ma kienetx taħdem mal-*mobile* tagħha. Fl-ahhar mill-ahhar minhabba l-kongestjoni kbira tat-traffiku hija tilfet ukoll nofs il-kunċert li tiegħu qieghda titlob danni ammontanti għal nofs il-biljett fl-ammont ta' erbgħa u tletin Ewro u hamsin ċenteżmu (€34.50). Ir-raġunament tagħha hu illi li kieku hija kienet f'pużizzjoni illi tuża l-*mobile* tagħha kienet tkun tista' taqbad il-*metro* minghajr problema li kienet tiswiha żewġ Ewro (€2.00) u kienet tevita wkoll il-kwistjoni tat-traffiku għaliex bil-*metro* t-traffiku ma jagħmel l-ebda differenza u kienet tasal għall-kunċert fil-hin.

Illi mill-provi jidher huwa minnu illi kien hemm il-hsara minn naha tas-soċjeta' intimata li ammettiet illi kien hemm *intermittent international connectivity issue* li mpattat il-lokalitajiet ta' Ruma, Milan, il-Polonja u l-iŻvezja tant illi hija offriet illi tirrifondi lill-attriċi l-ammont ta' flus ekwivalenti għas-servizz illi tilfet waqt illi kien hemm hsara fis-sistema liema jammontaw għal erbgħa u hamsin ċenteżmu (54c) stante illi hija ssostni illi dan kien id-dannu rrekat mill-kumpanija u offriet ukoll li thallas is-SIM card fl-ammont ta' dsatax il-Ewro (€19.00). F'ċertu punt is-soċjeta' intimata biex tilhaq kompromess amikevoli mal-attriċi "*provdiet 50% discount tal-Monthly Access Fee, dan jammonta għal €8.49 li tnaqsu awtomatikament mill-kont tal-attriċi.*".

Illi bir-rispett kollu lejn is-soċjeta' intimata il-konsekwenza tal-hsara ma tistgħax tiġi kkalkulata b'dan il-mod għaliex l-attriċi provat ampjament illi din il-hsara kellha konsekwenzi ferm aktar kbar għaliha, tant illi safra li saret apposta sabiex hija tmur tara kunċert spiċċat f'dizappunt għaliex tali kunċert tilfet nofsu. Dan minbarra l-ammont ta' anzjeta' illi garrbet frott tal-fatt illi hija ma setghetx isserrah moħħha bl-użu tal-*mobile* tagħha kemm biex jgħinha tasal fid-destinazzjoni kif ukoll biex tikkomunika jekk jinqalghalha xi saram *stante* li hija kienet qieghda ssifer wahedha. Dawn m'humix danni rizarċibbli bl-ammont ta' erbgħa u hamsin ċenteżmu (54c) kif bħal donnu trid tgħid is-soċjeta' intimata, u l-hlas tas-SIM card u lanqas ma huwa kumpens ekwu l-ammont ta' tmien Ewro u disgha u disghin ċenteżmu (€8.99) li jidher illi s-soċjeta' intimata provdiet min jeddha sabiex tipprowa tasal f'kompromess amikevoli (*stante* illi dan ma kienx akkordju aċċettat mill-attriċi).

L-attriċi provat tagħmel dak kollu li setgħet biex tinqeda u ma kienet fl-ebda hin kapriċċuża fl-infiq tagħha sabiex provat tasal għall-kunċert li telgħet għaliex. L-inkwjet tagħha u l-anzjeta' tagħha kienu reali u konsekwenza diretta tal-hsara illi kellha s-soċjeta' intimata. L-uniku oġġett illi qieghda titlob l-attriċi illi fil-fatt kien hlas superfluwu huwa l-hlas illi hija għamlet tas-SIM Card w'għaldaqstant dan l-

ammont m'ghandux jiġi rizarċit. Mill-bqija dan it-Tribunal huwa konvint illi l-ammonti rikjesti mill-attriċi ghandhom jiġu rizarċiti mis-soċjeta' intimata ghaliex m'humiex eċċessivi, sproporzjonati u ingusti kif tenniet is-soċjeta' intimata fir-risposta tagħha u lanqas ma kienu spejjeż illi l-*'attriċi għazlet volontarjament li thallas u li faċilment setgħu jiġu evitati...'*

### **Ikkunsidrat ulterjorment**

Illi ghalkemm fir-risposta tas-soċjeta' intimata f'paragrafu 17 tissemma klawwsola 13.2 mingħajr referenza ta' dokument u li pero' jidher illi din hija klawwsola fil-kuntratt li EPIC tagħmel mal-klijenti tagħha, tali kuntratt ma jinsabx preżentat fl-atti, w'għaldaqstant la l-kuntratt u lanqas din il-klawwsola ma jistgħu jiġu kkunsidrati minn dan it-Tribunal. L-istess m'ghandux jiġi kkunsidrat dak miktub f'paragrafu 18 u r-referenzi għat-termini u l-kundizzjonijiet tas-soċjeta' konvenuta stante illi d-dokument illi minnhom suppost jemanu ma ġiex preżentat fl-atti u dan ġie anka kkonfermat mill-avukat patroċinanti waqt is-seduta fuq mistoqsija ta' dan it-Tribunal.

Illi rigward il-fatt illi l-attriċi kellha aċċess għall-internet fi tlett okkazjonijiet u għaldaqstant l-ispejjeż li għamlet kienu żejda l-attriċi pruvat illi hija kellha reception biss waqt li kienet fit-taxi ghaliex użat hotspot pero' f'dak l-istadju t-taxi kienet diga' qabditha w'għaldaqstant wiehed qajla jista' jgħid li din l-ispiza setgħet tiġi evitata. Mill-bqija ż-żewġ okkazjonijiet l-oħra kienet għadha l-hotel meta hija kellha bżonn l-*internet connection* meta kienet barra.

F'dawn iċ-ċirkustanzi dan it-Tribunal iħoss illi l-attriċi ampjament pruvat il-każ tagħha u għandha tiġi rizarċita. Ta min jgħid illi li kieku wiehed kellu jitlob l-ispejjeż sabiex jerggħa jmur jara l-kunċert sabiex jarah fl-intier tiegħu l-ispejjeż kienu jkunu ferm aktar għoljin!


### **Deċiżjoni**

Għaldaqstant, għar-ragunijiet kollha hawn fuq imsemmija, wara li ra l-atti, ra l-Kap 378 tal-Liġijiet ta' Malta, u wara li qies iċ-ċirkostanzi kollha tal-każ, dan it-Tribunal jidhirlu illi r-rikorrenti pruvat il-każ tagħha suffiċjentement u sal-grad rikjest mill-liġi u għalhekk skont il-mertu u l-gustizzja sostantiva kif ukoll skont l-ekwita' iħoss illi t-talba tagħha għandha tiġi milhuqha hlief għad-dsatax -il Ewro (€19) tas-SIM card.

Dan it-Tribunal ulterjorment qiegħed jordna s-soċjeta' intimata thallas lill-attriċi is-somma ta' hamsin Ewro (€50) f'danni addizzjonali minħabba l-inkonvenjent rekat lilha u l-anzjeta' li soffriet kawża ta' dan l-akkadut.

Għall-dawn il-motivi, jaqta' u jiddeċiedi billi jilqa' t-talba tar-rikorrenti sa l-ammont ta' mija wiehed u tletin Ewro (€131) f'danni materjali u hamsin Ewro (€50) f'danni morali għall-inkonvenjent u l-anzjeta' kawzata.

Bl-ispejjes kontra l-istess soċjeta' intimata.



**Deborah Schembri**

B.A. (Leg. & Hum. St.) (Melit.),

M.A. (Bioethics) (Melit.), LL.D. (Melit.),

Adv. Trib. Eccl. Melit.

**Arbitru**